

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

محمد هارون خیل شعشی

۰۷ اکتوبر ۲۰۱۱

لس کاله ویني او اورونه

لس کاله مخکي په همدې ورځ، د اکتوبر پر اوومه، د امریکایي پوځ ځانګړو ځواکو د شمالي اتحاد د مزدورو ډلو تپلو په پراخ او بېدرېغه ملاتړ، زموږ پر ویاړلي او سرلوري هیواد، ګران افغانستان، ظالمانه یرغل وکړ؛ او د همدې ناروا او بې شرمانه یرغل له لارې یې خپل لاس پر نامه نوکر، حامد کرزی، د کابل پر تخت کینېناوه. په دې توګه هغه کرغېړنه ډرامه یو پلا بیا تکرار سوه، چې په ۱۸۳۹ع کال د پرنګیانو د غلام، شاه شجاع، او په ۱۹۷۹ع کال د سره پوځ د مزدور، ببرک کارمل، د تاج پوشی پر مهال، نندارې ته وړاندې سوې وه. د سپینې ماڼۍ فرعون صفت واکمنانو د طالب مشرانو په ګونا زموږ د خپلواک او ویاړلي هیواد پر خلاف په خپل ظالمانه او وحشیانه یرغل کې هیڅ انساني، اخلاقي او حقوقي جواز نه لاره؛ ځکه اول خو طالبانو د ۲۰۰۱ع کال د سپټمبر د یوولسمې نېټې په هغه ستره او نه هېرېدونکې غمیزه کې هیڅ لاس نه لاره، چې د امریکا د متحدو ایالاتو د عسکري، استخباراتي او حکومتي چارو د با صلاحیته متخصصانو څلویښت کسيزه ډله یې د علمي او عملي شواهدو له مخې د القاعدې کار نه ګڼي. دوهم دا چې طالب مشران حاضر وه د سپټمبر د یوولسمې نېټې په خواشینونکې پېښه کې د امریکایانو د یاغي یار، بن لادن، د لاس لرلو په اړه د اسنادو او مدارکو تر کتنې وروسته هغه په افغانستان یا کوم دریم هیواد کې محاکمې ته وسپاري؛ خو امریکایي فرعونانو، چې د یوریشا د لاندې کولو او کنټرولولو په مقصد له کلو کلو راهیسي د دغه راز پلمو په لټه کې وه، د بن لادن د محاکمې په باب د طالبانو غوښتنه ځان ته سپکاوی وګاڼه؛ او سمدلاسه یې د زور لار غوره کړه. دا دی، له همغې ورځې څخه تر ننه د افغانانو تاریخي ټاټوبي د پردو لښکرو او پردو استخباراتي سازمانو د شیطاني لوبو په خورا خطرناک میدان اوښتی دی؛ د هیواد په ګوټ ګوټ کې پر بې ګونا خلکو بې رحمانه بمباری کېږي؛ واره، زاړه، ښځې او نارینه له یوه مخه په وینو کې لمبیري؛ حتا د بنادۍ او غم مراسم هم له دې ظالمانه بمباریو څخه خوندي نه دي؛ په ټوله سیمه کې د قوم، ژبې، مذهب او سمت پر بنسټ د دوښمنیو توخمنو وکرل سوه؛ د ازادۍ، اولسواکۍ، بشري حقوقو او سوکالی په نامه پیل سوې جګړه د ډیورنډ د تپل سوې کرښې په دواړو خواوو کې د پښتون قام د عامي وژني او نابودۍ په یوه ځایانه او ظالمانه جګړه اوښته. لنډه دا چې د جګړې له همغې لومړۍ ورځې څخه تر ننه

هر ځای اورو نه بل؛ او د بي گونا خلکو ويني بهيري . د ځينو خپرو سوو احصاييو له مخي د دې ناروا او غير عادلانه جنگ په لمبوکي تر اوسه دوه زره اووه سوه درو پينځوس (۲،۷۵۳) ايتلافي پوځيان وژل سوي دي، چي اتلس سوه يو (۱،۸۰۱) يي يوازي امريکايان دي؛^۲ خو په ډبري خواشيني سره، چي د بي گونا افغانانو د مرو او تپيانو حقيقي شمېر تر سلو زرو هم زيات دئ .

راسی پر دې اساسي پوښتنه يوڅه غور وکو، چي اشغالگرو لښکرو او د هغو مزدور حکومت په تېرو لسو کالو کي زموږ کړېدلي اولس ته څه ورکړه؟ ښايي بېلابېل کسان دې پوښتنې ته بېلابېل جوابونه و وايي؛ خو واقعيت لمر غوندي روښانه دئ، چي ايتلافي لښکرو کرزي، فهيم، خلپلي، رباني، سيف، صبغت الله مجددي، سيداحمد گيلاني، محقق، دوستم، عبدالله، قانوني، چکري، صالح، اسماعيل، شېرزي او نورو جنکي جنايتکارانو، جاسوسانو، مافيایي ډلو تپلو ته داسي څه ورکړه، چي په خوب يي هم نه وه ليدلي؛ ځکه موږ ټول گورو، چي د همدې اشغالگرو د توپ او ټانک تر سيوري لاندي پر جنايتکارانو، جاسوسانو، قاچاقبرانو او ډول ډول مافيایي کړيو د ډالرو، پونډو او يورو بارانونه اوري . موږ گرده شاهدان يو، هغه چا چي د جهاد تر سوداگريو او ننني وطن پلورني مخکي گود خر يا زور بایسکل هم نه لاره اوس په داسي گولي ضد موټرو کي چکرونه وهي، چي هر يو يي لکونه ډالره ارزښت لري . مخکي، باغونه، ښارگوټي، بانکونه، تجارتي شرکتونه، مزدوران و نوکران، ميليونونه ډالره نغدي پيسې او داسي نور ټول هغه څه دي، چي د همدغو استعمارگرانو له برکته يي د جنایت او خیانت په بازار کي تر لاسه کړي دي . بالعکس د امريکا او ايتلافي قواوو لس کلن اشغال زموږ و بېوزلو او کړېدلو خلکو ته له وينو، اوبنکو، لوري، وزگارټيا، زورواکي، فساد، مخدره موادو، قومي، مذهبي، ژبني او سمتي دوښمنی او داسي نورو ناخالو پرته، بل هيڅ نه دي ورکړي . د بېوزلی او غریبی يوه گوله ډوډی يي په وينو او باروتو ور ولرله؛ پر سر، مال او ناموس يي رنگارنگ بريدونه وسوه؛ او له لسو کالو راهيسي يي د پلار ، نيکه پر مېنه يي د مرگ او وحشت خطرناکه لوبي رواني دي .

د همدې اشغالگرو لښکرو او فاسد حکومت له شامته تر اوسه پوري زموږ ميليونونه هيوادوال په پاکستان، ايران، هند، تاجیکستان، اوزبکستان، قرغيزستان او نورو پردو هيوادوکي د خواری او درېدری ژوند تېري . سره له دې هم زموږ هيوادوال ترگرده د خوندي او سوکاله ژوند په هيله، پردو ملکو ته تښتي . که اشغالگرو ځواکو او د هغو مزدورو، فاسدو او بي کفايته واکمنانو په هيواد کي سوله، امنيت، قانونيت، عدالت، کار او روزگار برابر کړی وای، بيا نو زموږ جنگ ځپلي او برېدلي هيوادوال لېوني نه وه، چي د پلار ، نيکه جنت نښان وطن پرېږدي؛ او د پاکستاني پوليسو، ايراني پاسدارانو او نورو بد ذاته پردو سختي ستوخي پر ځان و مني .

دغه راز، که د اشغالگرو پوځو د توپ و ټانک له شامته په هيواد کي د جنايتکارانو، جاسوسانو او غلو حکومت واکمني نه چلېدای، بيا به نو د جعلي او تقلبي انتخاباتو له لاري د داسي شرمېدلي، خنډني او بي واکه پارلمان و جوړېدو ته لار نه برابرېدله . دا خبره هم هر چا ته څرگنده ده، که ملک د پردوپه لکي نه وای غوټه، نن به په هيواد کي د يوه مؤلّد او صادراتي اقتصاد پر ځای دکورنی او بهرنی مافيا د گټو و تو په خاطر د مصرفي او وارداتي اقتصاد راج او تاراج نه وای . افغانستان به د فابريکو، د برېښنا د بندو او نورو لويو صنعتي او زراعتي پروژو خاوند وای .

د شخصي شتمنيو د چور او چپاو خبره به يوي خوا ته کښېږدو، دکرزي د فاسد اوکړ حکومت د کرنې او مالداری وزير، محمد آصف رحيمي، د تش په نامه اولسي جرگې په غونډه کي په خپله اعتراف کي، چي زورواکانو د هيواد په گوټ گوټ کي د بيت المال څلور ميليونه (۴،۰۰۰،۰۰۰) جريبه مخکه په زور لاندي

کړي ده^۳. په دې مخکو کې داسې ځایونه هم شامل دي، چې د ښاري ماسټر پلان له مخې و پارکو او نورو عام المنفعه پروژو ته بېل سوي دي. که د اشغالګرو د توپ و ټانک او د مزدورو زورواکټو بدمرغه سپورۍ نه وای، زموږ له بي وسه او بي کسه اولس سره به دا برالا زور و ظلم به څنگه کېدای؟

ټول جهان شاهد دئ، چې د ایتلافي لښکرو او د هغو د مزدور رژیم په واکمنۍ کې د تریاکو تولید او سوداګري تر پخواني حالت څو چنده زیاته سوي ده. د همدې منافقو ایتلافي پوځو تر سترګو لاندې، افغانستان د ټولي نړۍ د تریاکو په سلو کې درو نیوي (۹۳) برخې تولیدي^۴.

د نړۍ په ځینو نورو هیوادو کې مو هم کله نا کله د فساد خبرونه اړوبلي دي؛ خو هغه څه چې د افغانستان په اسلامي جمهوریت کې کيږي، بېخي له عالمه ماسوا خبري دي. د شفافیت بین المللي ادارې په خپل کلني رپوټ کې د یو سلو اټیا (۱۸۰) هیوادو له منځه سومالیه، عراق او افغانستان د نړۍ تر ټولو فاسد هیوادونه بللي دي^۵. د ملګرو ملتو د سازمان د رپوټ له مخې زموږ بېوزلو هیوادوالو یوازي په ۲۰۰۹ع کال کې د کرزي د فاسد رژیم و لوټمارو واکمنانو او مأمورینو ته دوه نیم (۲،۵) میلیارډ ډالره موک (رشوت) ورکړی دئ، چې دا پیسې په حقیقت کې د افغانستان د کورني ناخالص محصول، څلرمه برخه ده^۶. په دې توګه ګورو، چې پر جنګ، اړودور، زورواکۍ، چور و چپاو، لوږي، بېکاری او بي عدالتۍ سربېره د مخدره موادو سوداګري او ملا ماتوونکې فساد هم هغه دردناک او بدمرغه «سوغاتونه» دي، چې د همدغو استعمارګرو ایتلافي قواوو او د کرزي د همدې ککړي پکړي ادارې له خوا زموږ و مظلوم اولس ته وړاندې سوي دي.

اشغالګر پوځونه او د هغو راز راز مزدوري ډلي ټپلي په تېرو لسو کالو کې له خپل تور او کرغېرن ریکارډ سره سره، نن د خپلو استعماري او استثماری ګټو د خونديتوب دپاره په داسې توطیه او دسیسه لګيا دي، چې بېله شکه به په جنګ ځپلي افغانستان او ان ګرده سیمه کې د اور لمبو او لوڅرو ته نور هم لمن و وهي؛ او دا ګډ تاریخي هیواد به د تجزیې او نابودۍ له جدي خطر سره مخامخ کړي. دا خایناڼه دسیسه زموږ په سپېڅلي او ویاړلي خاوره کې د امریکایي پوځیانو د دایمي حضور مسأله ده، چې هیڅ خپلواک او باغروره افغان یې و منلو ته زړه نه سي ښه کولای. همدغه راز، په دې حساسو او نازکو شرایطو کې له هند سره د ستراتیژیکو همکاریو تړون هم زموږ په خاوره کې د دوو دوښمنو همسایګانو (هند او پاکستان) تر منځ د پروکسي وار له سختېدو او پراخېدو پرته، بله نتیجه نسي را منځ ته کولای. په خواشینۍ سره د کرزي مزدوره او پوچ مغزه اداره د خپل سیاسي ژوند د پایښت دپاره د داسې لارو چارو ته لاس اچي، چې افغان اولس ته بي وینو، اوښکو او بدمرغیو بل هیڅ نسي ورکولای.

باید په روښانه او څرګندو ټکو و وایو، تر هغه مهاله، چې یرغلګر پوځونه او د هغو ټپل سوي جنایتکاري ډلي ټپلي زموږ پر خپلواکو او سرلورو خلګو چپه مېچني چلبي، د دې وحشتناک جنګ لمبې به هم تل د زیاتېدو او پراخېدو په حال کې؛ متأسفانه وچ او لاندې به ټول پکښي سوځي.

د همدې استدلال له مخې د افغانستان کرکېچنه او پېچلي مسأله بي روغي جوړي بله هیڅ لار نه لري. له مقدوني سکندر څخه تر روسانو پوري هیچا دا خپلواک، غښتلي او زورور خلګ په زور، پیسو او نورو ناروا لارو اېل نه کړای سوه، اوس او تر دې وروسته هم هیڅ دلیل او منطق نسته، چې امریکایان، د هغو کرایه سوي ایتلافي ملګري او د شمالي اتحاد مزدوري ډلي ټپلي به دا خپلواک، باغروره او نه تسلیمېدونکي خلګ د وسلو، پیسو او نورو فتنو په زور اېل کړي؛ خو دا مهم او اساسي ټکی باید له یاده و ښاسو، چې روغه، جوړه د رباني، فهم، خلیلي، سیاف، دوستم، محقق، عبدالله، امرالله او داسې نورو جنایتکارانو، خاینانو او لوټمارانو کارنه دئ؛ ځکه دي

تورو او کرکجنو څېرو د افغانانو او افغانستان پر ضد داسې جنايتونه کړي دي، چې هيڅوک يې هيڅکله هم نسي بڅېښلای . نوري خبرې به آخوا پرېږدو د کابل ښار کنډوالي، زما د ورور په گډون د څه دپاسه پينځه شپيته زرو بي گونا افغانانو بي رحمانه وژنه او د هيواد په اوسني خونري اشغال کي د پردو يرغلگرو مزدوري او نوکري، په خپله د هغوی د محکوميت څرگند او کافي دلایل گڼل کيږي .

په دې کچول او توک توک هيواد کي بايد د همپښنی سولي او امنيت دپاره د هغو ملي شخصيتو له وساطت يا منځگرتوب څخه کار واخيستل سي، چې هيڅ افغان يې په سپېڅلتيا، ريښتينولي، زړه سواندی، پوهه او هوبنياری کي شک ونه لري . که څوک په دې غملرلي وطن او کرکېچنه سيمه کي د سولي، امنيت، خوشالی او سوکالی هيله لري، بايد ژر تر ژره زموږ د هيواد و دغه راز منلو او باوري شخصيتو ته مخه کړي، چې په خپلو مصلحانه کوښښو سره د جنگ او تباهی اورونه مړه کي؛ او د ټولو افغانانو په گډون د يوه پراخ ملي او اولسي نظام پوخ تاداو او بنسټ کښېږدي .

ماخذونه او سرچينې

¹ گران لوستونکي کولای سي، د گلوبل ريسرچ د دې لينک په کښېکښولو سره د سپيټيمر د يوولسمي په باره کي د دغو امريکايي ماهرانو د شکونو، نظريو او دلایلو لنډه بڼه ولولي :

<http://www.globalresearch.ca/index.php?context=va&aid=26897>

په همدې اړه د بېلابېلو علمي او فني څانگو د بي شمارة متخصصانو نظريې او دلایل په دې ويبپاڼه کي لوستلای سئ :

<http://www.patriotsquestion911.com/>

² د افغانستان پر خلاف د ايتلافي لښکرو د پوځي تلفاتو شمېرې د اينټرنېټ په دې پاڼه کي وگورئ :

<http://icasualties.org/oef/>

³ د کرزي د حکومت د کرنې او مالدارۍ د وزير، آصف رحيمي، له خولي د څلورو ميليونو جريبو غصب سوي مخکي خبر د اينټرنېټ په دې لينک کي ولولئ :

<http://unama.unmissions.org/Default.aspx?tabid=4647&ctl=Details&mid=5294&ItemID=15048>

⁴ په افغانستان کي د ترياکو د توليد او سوداگرۍ په اړه د بي بي سي او لاس انجيليس ټايمز دا خبرونه وگورئ :

<http://news.bbc.co.uk/1/hi/6965115.stm>

<http://articles.latimes.com/2010/oct/01/world/la-fg-1001-afghan-opium-20101001>

⁵ د کابل حکومت د فساد تور او چټل ريکارډ د بي بي سي په دې خبر کي ولولئ :

<http://news.bbc.co.uk/1/hi/business/8365094.stm>

د کرزي په فاسده او ککر ه اداره کي د بدو او موک په باب د شپيگل آن لاین دا رپوت وگورئ :

<http://www.spiegel.de/international/world/0,1518,672828,00.html>